

"Dəmir yumruq" işə düşsə...

Ermənistanın yeni müharibə avantürası ona baha başa gələcək

İkinci Qarabağ müharibəsində ordusu darmadağın edilən, silah-sursatını, hərbi texnikasını tamamilə itirən təcavüzkar ölkə ötən müddətdə bu itkilərinin yerini doldurmağa, geniş silahlanma prosesi aparmağa başlayıb. Haqlı sual yarana bilər ki, müharibədən sonra bütün sahələrdə böhrana sürüklənən Ermənistan digər ölkələrdən bu qədər silah almaq üçün maliyyəni haradan təmin edir? Təbii ki, təcavüzkar ölkəni hərbişədirən Qərb himayədarlarıdır. Bu yaxınlarda Aİ-nin Ermənistana müdafiə qabiliyyətini artırmaq üçün Avropa Sülh Fondundan yeni tranş ayırmağa hazırlaşması barədə məlumatlarda deyilirdi ki, artıq vəsaitin ayrılması ilə bağlı ilkin razılıq da var. Ötən ilin iyulunda da Avropa İttifaqı Şurası Avropa Sülh Fondu çərçivəsində Ermənistan silahlı qüvvələrinə dəstək üçün 10 milyon avro məbləğində yardım ayırmaq barədə qərar qəbul etmişdi.

Təsəvvür edin ki, bölgədə öz mənfur maraqlarını təmin etmək üçün müharibə planları cızan Qərb təsisatları əslində isə sülhə maliyyə ayırmalı olduğu halda fondun pullarını savaş məqsədi üçün Ermənistana yönəldir. Siyasi iradəsi olmayan İrəvan isə "himayədar"larının verdiyi hərbi dəstəklə revanşa, yəni özünün məhvini hazırlayır.

Dildə "sülh", əməldə müharibə: İrəvanın simasızlığı

44 günlük müharibənin üzərindən ötən 5 ilə yaxın müddətdə iki ölkə arasında sülh müqaviləsi imzalanmayıbsa, bunun məsuliyyəti məhz Ermənistanın üzərinə düşür. Çünki İrəvan Azərbaycanın irəli sürdüyü və beynəlxalq hüquqa uyğun sülh şərtlərini yerinə yetirməkdən qəsdən yayınır. Konstitusiyasında dəyişiklik etmir ki, bu da birbaşa Azərbaycana qarşı ərəzi iddiası güdüldüyünün göstəricisidir. Eyni zamanda bölgədə kommunikasiya-

ların açılmasına mane olur, ATƏT-in keçmiş Minsk qrupunun ləğvi üçün ölkəmizlə birgə müraciət etmir, sərhədlərimizə üçüncü qüvvələri - Aİ-nin missiyasını yerləşdirir, geniş silahlanma prosesi həyata keçirir...

Lakin bütün bu müharibə hazırlıqlarının fonunda özünü beynəlxalq ictimaiyyətə "sülh göyərçini" kimi təqdim edən İrəvan Azərbaycanı ittiham etmək kimi həyasızlıq sərgiləməkdən də geri durmur, rəsmi şəkildə cəfəng fikirlər səsləndirir. Bu günlərdə Hindistana səfər edən Ermənistan xarici işlər naziri Ararat Mirzoyan guya Azərbaycanın sülhdə maraqlı olmadığı, "humanitar" məsələləri həll etmədiyi kimi absurd fikirlər irəli sürüb, Bakıda keçirilən erməniəsiləli təqsirləndirilən şəxslərin məhkəməsinə dil uzadıb. Çünki elə həmin məhkəmədə təqsirləndirilən şəxslər, yəni Mirzoyanın soydaşları özləri Ermənistanın Azərbaycanla qarşı törətdiyi hərbi cinayət əməllərini

etiraf edirlər. Bütün bu etirafların gələcəkdə Azərbaycanın əlində beynəlxalq məhkəmələrdə qiymətli fakt olacağını isə erməni nazir də çox yaxşı bilir...

Digər yandan isə əgər hazırda Cənubi Qafqazda ümumi sabitlik mövcuddursa və davamlı sülh üçün həqiqi şərait yaranıbsa, bu, Azərbaycanın yaratdığı yeni reallıqlara görədir. Yaxud elə iki ölkə arasında sərhədlərin demarkasiya və delimitasiyasına başlanılması Azərbaycanın sülh istiqamətində atdığı qərarlı addımlar sayəsində mümkün olub.

Sürətli silahlanma

Sözdə sülh tərəfdarı olan Ermənistanın geniş silahlanma prosesi həyata keçirməsi yenidən bölgədə müharibə təhlükəsi yaradır.

Xüsusilə son zamanlar İrəvanın hərbi eskalasiyanı daha da sürətləndirməsi diqqət çəkir. Ararat Mirzoyan da Hindistanda olarkən "Wion" nəşrinə verdiyi müsahibədə bu ölkədən silah almaqda maraqlı olduqlarını etiraf edib.

"Caliber.az" nəşrinin yazdığı məlumata görə, son iki ildə Ermənistan hərbi alışlarını kəskin şəkildə artıraraq, Fransa və Hindistandan silah almağa milyardlarla dollar xərcləyib. Xüsusilə ötən ilin payızında məlum olub ki, Hindistan Ermənistana ilk "Akaş" zenit-raket komplekslərini göndərir. "New Indian Express" nəşrinin məlumatına görə, Ermənistan 2022-ci ildə Hindistanla 15 "Akaş" ra-

ket sistemi almaq üçün 60 milyard rupi (təxminən 710 milyon dollar) dəyərində müqavilə imzalayıb və bu silahı alan ilk xarici ölkə olub. "Akaş" sistemi yer-hava tipli raketlərdən ibarət olub, 25 km məsafədə qırıcı təyyarələrə, qanadlı raketlərə, hava-yer raketlərinə, pilotsuz uçuş aparatlarına və digər hava hədəflərinə qarşı istifadə edilə bilər.

Fransadan isə Ermənistana müasir "CAESAR 155" mm-lik özüyəriyən artilleriya qurğuları və onların komplekt hissələri, həmçinin tank əleyhinə raket sistemləri və hava-hava tipli raketlər tədarük edilib. Ermənistan ordusu R511 və R530 hava-hava raketləri, 30 ədəd ERYX tank əleyhinə raket kompleksi, Almaniya istehsalı olan DM32 ("bunkerfaust") qumbaraatanları və "Panzerfaust 3" tank əleyhinə sistemləri də əldə edib. Bundan əlavə, Ermənistana Fransanın Apilas tipli 500 ədəd birdəfəlik reaktiv qumbaraatanı və ABŞ istehsalı olan 50 ədəd BGM-71 TOW tank əleyhinə raket kompleksi tədarük olunub.

Ermənistan yenə apreldə müharibə istəyir!?

"Caliber.az" nəşri onu da yazıb ki, redaksiyaya etibarlı mənbələrdən daxil olan məlumata görə, İrəvan apreldə müharibəyə başlamağı planlaşdırır: "Toplanan faktlar və məlumatlar Ermənistanın sərhəddə aqressiv hərəkətlərə məqsədyönlü şəkildə hazırlaşdığını göstərir ki, bu da yeni eskalasiya təhlükəsini real edir".

Hadisələrin bu tendensiyada inkişafından görünür ki, Ermənistan 2016-cı ildə cəmi dörd gün sürən Aprel döyüşləri zamanı Azərbaycan tərəfindən uğradıldığı rüsvayçı məğlubiyyəti unudub. Ancaq elə Aprel döyüşlərində başlanğıcı qoyulan zəfər silsiləsinin "dəmir yumruq"la məntiqi nəticəyə çatdırılmasını, həmçinin işğalçı Ermənistan ordusunun diz çökdürülməsini İrəvan unutmasa yaxşı olar. Çünki Aprel döyüşlərində, İkinci Qarabağ savaşında, antiterror tədbirlərində olduğu kimi, bu dəfə də Ermənistanı hərbi meydanında düşür olacağı biabırçı məğlubiyyətdən nə Qərb hamiləri, nə də onların verdikləri silahlar qurtara biləcək.

Əgər "dəmir yumruq" yenidən işə düşsə, bunun məsuliyyətini Ermənistanı silahlandıraraq müharibə avantürasına sürükləyən başda Fransa olmaqla, bu ölkənin Qərb havadarları daşıyacaq.

*Yasəmən MUSAYEVA,
"Azərbaycan"*

